

रेशीम ऑनलाईन संगणक प्रणालीवर नोंदणी
असलेल्या शेतक-यांना/ लाभार्थ्यांनाच रेशीम
योजनेचा लाभ देण्याबाबत ----

महाराष्ट्र शासन

सहकार, पणन व वस्त्रोद्योग विभाग

शासन परिपत्रक क्रमांक: संकीर्ण-१०१४/ प्र. क्र.११०/ रेशीम कक्ष

हुतात्मा राजगुरु चौक, मादाम कामा रोड

मंत्रालय, मुंबई ४०००३२

तारीख: ९ ऑक्टोबर, २०१५.

परिपत्रक :

राज्यात विदर्भातील भंडारा, गोंदिया, गडचिरोली व चंद्रपूर टसर रेशीमसाठी व उर्वरित जिल्ह्यांत तुती रेशीम उद्योग विकासाच्या योजना राबविण्यात येतात. तुती लागवडीसाठी ज्या शेतक-यांची निवड करण्यात आलेली आहे अशा शेतक-यांकडून योजनेचे फॉर्म आतापर्यंत कर्मचा-याकडून भरून घेण्यात येत होते. त्यानंतर योजनेच्या पुढील (लागवड, अंडीपुंज पुरवठा, कोष उत्पादन, योजनेचे अनुदान इत्यादी) सर्व टप्प्यांची माहिती कागदपत्रांच्या स्वरूपात नोंदविण्यात येत होती. गेल्या २ वर्षांपासून रेशीम उद्योगाच्या क्षेत्रीय कामकाजाचे संनियंत्रण व्हावे म्हणून संगणक प्रणाली विकसित करण्यात आली आहे. ह्या प्रणालीवर तुती लागवड केलेल्या सर्व शेतक-यांची नोंदणी (Registration) करणे, त्यांनी केलेली तुती लागवड, अंडीपुंज व कोष उत्पादन इत्यादी माहिती नोंदविण्याच्या सुचना वेळोवेळी संचालक (रेशीम) यांच्या मार्फत क्षेत्रीय यंत्रणेला देण्यात आल्या आहेत. यापुढे यासाठी कोणतेही रजिस्टर न ठेवता सर्व माहिती थेट संगणक प्रणालीवर ऑनलाईन नोंदविण्याच्या सुचनाही क्षेत्रीय यंत्रणेला देण्यात आल्या आहेत. त्यानुसार बहुतेक जिल्ह्यांकडून संबंधित माहिती थेट संगणक प्रणालीवर भरण्याची कार्यवाही सुरू आहे. असे असले तरी आढाव्याच्या वेळी रेशीम संचालनालयाकडून प्राप्त पाक्षिक अहवालातील आकडेवारी व संगणक प्रणालीवरील आकडेवारी यामध्ये तफावत असल्याचे दिसून येते. त्यामुळे ऑनलाईन प्रणालीवर माहिती नोंदविण्यासंदर्भात एकत्रित सूचना निर्गमित करणे आवश्यक ठरले.

त्यानुसार याबाबत आता खालील निदेश देण्यात आहेत.

(१) ऑनलाईन संगणक प्रणालीवर शेतक-यांनी (तुती व टसर दोन्हीही) स्वतः नोंदणी करण्याची सुविधा उपलब्ध करून देण्यात आली आहे. ह्या सुविधेचा वापर करून शेतक-यांनी नोंदणी करावी यासाठीची आवश्यक ती प्रसिध्दी संचालनालय व सर्व क्षेत्रीय कार्यालयांनी करावी. दिनांक १६ ऑक्टोबर, २०१५ पासून कर्मचारी करीत असलेली ऑफलाईन शेतकरी नोंदणीची पध्दत बंद करण्यात

येत आहे. दिनांक १६ ऑक्टोबर, २०१५ नंतर शेतकरी/ लाभार्थ्याला ऑनलाईन नोंदणीसाठी आवश्यक ते मार्गदर्शन अधिकारी/ कर्मचा-यांनी करावे.

(२) वरीलप्रमाणे स्वतः नोंदणी केलेले शेतकरी व यापूर्वी ज्या शेतक-यांची नोंदणी कर्मचा-यामार्फत ऑनलाईन प्रणालीवर करण्यात आली आहे असे शेतकरी स्वतः (रेशीम व टसर दोन्ही) त्यांना लागणा-या अंडीपुंजाची मागणी संगणक प्रणालीवरून थेट करू शकतील. अशी सुविधा ऑनलाईन प्रणालीवर उपलब्ध करून देण्यात आली आहे. जुन्या शेतक-यांना ऑनलाईन प्रणालीचा वापर करण्यासाठीचे मेसेज त्यांनी जिल्हा रेशीम कार्यालयांना उपलब्ध करून दिलेल्या मोबाईल क्रमांकावर पाठविण्यात येतील. या शेतक-यांनी ऑनलाईन प्रणालीचा वापर करण्यासाठीचे आवश्यक ते मार्गदर्शन करण्याची जबाबदारी संबंधित उपविभागाच्या कर्मचा-याची तसेच संबंधित जिल्ह्याच्या कार्यालय प्रमुखाची राहिल.

(३) दिनांक १६.१०.२०१५ पूर्वी सन २०१५-१६ साठी व त्या आधीच्या वर्षासाठी जिल्हा कार्यालयांकडे तुती लागवडीसाठी नोंदणी केलेल्या सर्व शेतक-यांची नोंदणी (रजिस्ट्रेशन) संगणक प्रणालीवर करणे आवश्यक आहे. अशी नोंदणी करण्याची जबाबदारी संबंधित क्षेत्रिय कर्मचारी व जिल्हा रेशीम अधिकारी यांची संयुक्त राहिल. शेतक-यांना योजनेचा लाभ देतांना संबंधित कागदपत्रांवर/ प्रस्तावावर त्यांचा नोंदणी क्रमांक नमूद करणे आवश्यक राहिल.

(४) संगणक प्रणालीवर नोंदणी न केलेल्या शेतक-यांना कोणत्याही योजनेचा लाभ अनुज्ञेय असणार नाही. असा लाभ दिला गेल्याचे निदर्शनास आल्यास त्याची जबाबदारी कार्यालय प्रमुख व प्रादेशिक कार्यालय प्रमुखाची राहिल. तसेच नोंदणी न झाल्यामुळे शेतकरी अनुदान व अनुषंगीक लाभांपासून वंचित राहिल्यास त्याची जबाबदारी संबंधित उपविभागातील कर्मचारी व जिल्हा कार्यालय प्रमुखाची राहिल.

(५) ऑनलाईन संगणक प्रणालीवर नोंदणी झालेल्या शेतक-यांच्या लागवडीची, अंडीपुंज पुरवठ्याची, कोष उत्पादन व शासन वेळोवेळी उपलब्ध करून देईल त्या प्रपत्रांची माहिती संबंधित कर्मचा-यांनी संगणक प्रणालीवर भरणे आवश्यक आहे. ह्या माहितीसाठी कोणतीही नोंदवही ठेवण्यात येवू नये. आवश्यकतेनुसार संदर्भासाठी कर्मचा-यांनी प्रणालीवर भरलेल्या माहितीची छापील प्रत काढून जतन करून ठेवावी. ह्या प्रणालीवर भरण्यात आलेली आकडेवारी अधिकृत असल्याचे समजण्यात येवून सर्व क्षेत्रिय कार्यालयांचे व अधिका-यांचे पाक्षिक, मासिक व वार्षिक मुल्यमापन

(KRA सह) ह्या प्रणालीवरील उपलब्ध आकडेवारीवरून करण्यात येईल. त्यामुळे सर्व संबंधित अधिकारी/ कर्मचा-यांनी ही बाब लक्षात घेवून आपल्याशी संबंधित अचूक माहिती प्रणालीवर अद्ययावत राहील याची दक्षता घ्यावी.

(६) संगणक प्रणालीवर अधिकारी/कर्मचारी व त्यांना नेमून दिलेल्या कार्यक्षेत्राची माहिती भरण्यात आली आहे. संबंधित अधिका-यांची / कर्मचा-यांची बदली जिल्ह्याच्या बाहेर झाल्यास संगणक प्रणालीवर त्याबाबतची माहिती भरून माहिती अद्ययावत ठेवण्याची जबाबदारी संचालक यांची राहील. तथापि कर्मचा-यांची जिल्ह्यांतर्गत बदली झाल्यास त्याबाबतची माहिती अद्ययावत करण्याची जबाबदारी जिल्हा कार्यालयाची राहील.

सदर शासन परिपत्रक महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आले असून त्याचा संकेतांक २०१५१००९१३२६५०१३०२ असा आहे. हे परिपत्रक डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(वि. रा. ठाकूर)

अवर सचिव

प्रत,

१. मा. मंत्री (वस्त्रोद्योग) / मा. राज्यमंत्री (वस्त्रोद्योग) यांचे खासगी सचिव
२. संचालक (रेशीम) रेशीम संचालनालय, नागपूर
३. सहायक संचालक, प्रादेशिक रेशीम कार्यालय, पुणे/औरंगाबाग/अमरावती/ नागपूर
४. सर्व जिल्हा रेशीम कार्यालये (तुती व टसर)
५. रेशीम विकास अधिकारी, श्रेणी-२, अंडीपुंज निर्मिती केंद्र, गडहिंग्लज जि. कोल्हापूर
६. अपर मुख्य सचिव (वस्त्रोद्योग) यांचे स्वीय सहायक
७. उपसचिव (वस्त्रोद्योग), स.प. व व. विभाग, मंत्रालय, मुंबई
८. निवड नस्ती (रेशीम कक्ष).